

Brussell, 26 ta' Awwissu 2026
(OR. en)

12326/26

ENFOPOL 282
JAI 1050

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	29 ta' Lulju 2026
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2026) 408 final
Suġġett:	RAPPORT TAL-KUMMISSJONI LILL-PARLAMENT EWROPEW U LILL-KUNSILL dwar l-implimentazzjoni tad-Direttiva (UE) 2019/1153 li tistabbilixxi regoli li jiffaċilitaw l-użu ta' informazzjoni finanzjarja u informazzjoni oħra għall-prevenzjoni, l-identifikazzjoni, l-investigazzjoni jew il-prosekuzzjoni ta' ċerti reati kriminali, u li tħassar id-Deciżjoni tal-Kunsill 2000/642/ĠAI, inkluża l-ħtieġa għal u l-proporzjonalità tal-estensjoni tad-definizzjoni ta' informazzjoni finanzjarja

Id-delegazzjonijiet isibu meħmuż id-dokument COM(2026) 408 final.

Mehmuż: COM(2026) 408 final



IL-KUMMISSJONI
EWROPEA

Brussell, 29.7.2026
COM(2026) 408 final

**RAPPORT TAL-KUMMISSJONI LILL-PARLAMENT EWROPEW U LILL-
KUNSILL**

dwar l-implimentazzjoni tad-Direttiva (UE) 2019/1153 li tistabbilixxi regoli li jiffaċilitaw l-użu ta' informazzjoni finanzjarja u informazzjoni ohra għall-prevenzjoni, l-identifikazzjoni, l-investigazzjoni jew il-prosekuzzjoni ta' ċerti reati kriminali, u li thassar id-Deċiżjoni tal-Kunsill 2000/642/ĠAI, inkluża l-htieġa għal u l-proporzjonalità tal-estensjoni tad-definizzjoni ta' informazzjoni finanzjarja

1. INTRODUZZJONI

Id-Direttiva (UE) 2019/1153 tal-Parlament Ewropew u tal-Kunsill tal-20 ta' Ġunju 2019 li tistabbilixxi regoli li jiffaċilitaw l-użu ta' informazzjoni finanzjarja u informazzjoni oħra għall-prevenzjoni, l-identifikazzjoni, l-investigazzjoni jew il-prosekuzzjoni ta' ċerti reati kriminali, u li tħassar id-Deċiżjoni tal-Kunsill 2000/642/ĠAI (minn hawn 'il quddiem "id-Direttiva"), dahlet fis-seħh fil-31 ta' Lulju 2019. Is-26 Stat Membru tal-UE marbutin bid-Direttiva (jiġifieri kollha kemm huma ħlief id-Danimarka) kellhom idahhlu fis-seħh il-ligijiet, ir-regolamenti u d-dispożizzjonijiet amministrattivi meħtieġa biex jikkonformaw ma' din id-Direttiva sal-1 ta' Awwissu 2021.

L-oġġettiv ġenerali tad-Direttiva huwa li tiffaċilita l-aċċess għall-informazzjoni finanzjarja mill-awtoritajiet tal-infurzar tal-ligi¹, u b'hekk tikkontribwixxi għall-politiki usa' fil-qasam tas-suq intern u tas-sigurtà biex jiġu pprevenuti u miġġielda l-ħasil tal-flus u l-attivitajiet kriminali. Id-Direttiva tistabbilixxi regoli biex l-awtoritajiet tal-infurzar tal-ligi jingħataw aċċess għar-registri ċentralizzati tal-kontijiet bankarji stabbiliti fl-2015 mid-Direttiva (UE) 2015/849 tal-Parlament Ewropew u tal-Kunsill² (minn hawn 'il quddiem id-"Direttiva AML attwalment applikabbli"). Tistabbilixxi wkoll rekwiżiti biex jiġi ffaċilitat l-iskambju ta' informazzjoni bejn l-awtoritajiet tal-infurzar tal-ligi u l-Unitajiet tal-Intelligence Finanzjarja (FIU, Financial Intelligence Unit), kemm fil-livell nazzjonali kif ukoll f'dak transfruntier, kif ukoll il-kooperazzjoni ta' dawn l-atturi mal-Europol. Tali aċċess u skambji ta' informazzjoni huma soġġetti għal sett ta' salvagwardji speċifiċi għall-protezzjoni tad-data.

Dan ir-rapport jirrieżamina l-implimentazzjoni tad-Direttiva³, filwaqt li jivvaluta t-traspożizzjoni tad-Direttiva mill-Istati Membri fil-ligi nazzjonali. **Filwaqt li l-maġġoranza tal-Istati Membri ttrasponew id-Direttiva b'mod korrett, għad fadal xi problemi.** Fl-istess ħin, u filwaqt li jitqies il-prinċipju tal-ittejtjar tal-istress tal-acquis tal-UE u l-politika tal-Kummissjoni ta' simplifikazzjoni u tnaqqis tal-piż, ir-rapport jivvaluta r-rabtiet tad-Direttiva ma' strumenti legiżlattivi oħra fil-livell tal-UE.

Dan ir-rapport jinkludi wkoll valutazzjoni dwar il-htieġa ta' estensjoni tad-definizzjoni ta' informazzjoni finanzjarja li tinsab fid-Direttiva u l-proporzjonalità tagħha. Dak huwa meħtieġ mill-Artikolu 21(3) tad-Direttiva, li jirrikjedi wkoll li l-Kummissjoni tippreżenta proposta legiżlattiva, jekk ikun xieraq. Il-valutazzjoni, ibbażata fuq kwestjonarji lill-prattikanti u diskussjonijiet mal-Unitajiet tal-Intelligence Finanzjarja u mal-awtoritajiet tal-infurzar tal-ligi, turi li hemm xi sfidi fil-kapaċità tal-infurzar tal-ligi biex tinkiseb u tiġi pproċessata informazzjoni finanzjarja, iżda wkoll xi titjib reċenti u l-aħjar Prattiki li jistgħu jgħinu biex jiġu indirizzati l-ostakli eżistenti, mingħajr ma tiġi eskluża l-possibbiltà li miżuri futuri – inkluża l-estensjoni tad-definizzjoni ta' informazzjoni finanzjarja – jistgħu jiġu adottati biex tittejjeb il-kapaċità tal-awtoritajiet tal-infurzar tal-ligi li jseguw l-approċċ ta' *follow the money* li jinvolvi l-investigazzjoni ta' tranżazzjonijiet finanzjarji biex tinħareġ informazzjoni jew evidenza dwar

¹ Id-Direttiva tkopri l-awtoritajiet kompetenti għall-prevenzjoni, id-detezzjoni, l-investigazzjoni jew il-prosekuzzjoni ta' reati kriminali kif innominati mill-Istati Membri; l-awtoritajiet tat-taxxa u l-aġenziji kontra l-korruzzjoni jistgħu jiġu koperti wkoll sal-punt li jkunu kompetenti għal tali kompiti skont il-ligi nazzjonali.

² Id-Direttiva (UE) 2015/849 tal-Parlament Ewropew u tal-Kunsill tal-20 ta' Mejju 2015 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, li temenda r-Regolament (UE) Nru 648/2012 tal-Parlament Ewropew u tal-Kunsill, u li tħassar id-Direttiva 2005/60/KE tal-Parlament Ewropew u tal-Kunsill u d-Direttiva tal-Kummissjoni 2006/70/KE (ĠU L 141, 5.6.2015, p. 73, ELI: <http://data.europa.eu/eli/dir/2015/849/oj>).

³ L-Artikolu 21(1) tad-Direttiva.

reat, suspett jew network kriminali, u biex jiġu identifikati assi illeċiti li jistgħu jiġu ffrizati u kkonfiskati.

Ta' min wiehed jinnota li l-implimentazzjoni tad-Direttiva saret f'kuntest ta' titjib ulterjuri fil-qafas tal-UE kontra l-ħasil tal-flus u l-finanzi kriminali, qasam enfasizzat fl-Istrateġija Ewropea ta' Sigurtà Interna ("ProtectEU")⁴. Fl-2024, il-koleġiżlaturi adottaw **is-Sitt Pakkett Kontra l-ħasil tal-Flus**, li jinkludi d-Direttiva (UE) 2024/1640 tal-Parlament Ewropew u tal-Kunsill (minn hawn 'il quddiem id-"Direttiva AML il-ġdida")⁵, ir-Regolament (UE) 2024/1624 tal-Parlament Ewropew u tal-Kunsill⁶ u l-ħolqien ta' Awtorità tal-UE Kontra l-ħasil tal-Flus ġdida⁷, u **d-Direttiva (UE) 2024/1260 tal-Parlament Ewropew u tal-Kunsill**⁸, li se tippermetti, fost l-oħrajn, il-konfiska ta' ġid mhux ġustifikat. Id-Direttiva ġiet emendata fl-istess sena⁹ biex tipprowdi lill-awtoritajiet aċċess għal informazzjoni dwar il-kontijiet bankarji bejn il-fruntieri. Dik l-emenda ma hijiex fl-ambitu ta' dan ir-rapport ta' implimentazzjoni¹⁰.

Ladarba jiġi varat bis-shiħ fil-prattika, il-qafas legali mġedded se jiffaċilita l-forniment ta' intelligence finanzjarja aħjar mill-Unitajiet tal-Intelligence Finanzjarja u se jtejjeb il-kapaċità tal-infurzar tal-liġi, u b'mod partikolari l-uffiċċji tal-irkupru tal-assi, biex jiġu ttraċċati l-assi illeċiti.

2. ANALIŻI TAT-TRASPOŻIZZJONI MILL-ISTATI MEMBRI TAD-DIRETTIVA

Din it-taqsimha tirrieżamina t-traspożizzjoni tad-Direttiva mill-Istati Membri fil-liġi nazzjonali, billi tivvaluta l-kompletezza u l-konformità tal-liġijiet u r-regolamenti nazzjonali mar-rekwiżiti tad-Direttiva.

2.1 Nomina tal-awtoritajiet kompetenti

Skont l-Artikolu 3(1) tad-Direttiva, kull Stat Membru għandu **jinnomina**, fost l-awtoritajiet tiegħu kompetenti għall-prevenzjoni, id-detezzjoni, l-investigazzjoni jew il-prosekuzzjoni ta' reati kriminali, l-awtoritajiet kompetenti **li għandhom is-setgħa li jaċċessaw ir-registru ċentrali nazzjonali tal-kontijiet bankarji tiegħu u li jfittxu fih**. Dawk l-awtoritajiet

⁴ [EUR-Lex - 52025DC0148 - MT - EUR-Lex](#)

⁵ Id-Direttiva (UE) 2024/1640 tal-Parlament Ewropew u tal-Kunsill tal-31 ta' Mejju 2024 dwar il-mekkaniżmi li għandhom jiġu stabbiliti mill-Istati Membri għall-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, li temenda d-Direttiva (UE) 2019/1937, u li temenda u tħassar id-Direttiva (UE) 2015/849 (ĠU L, 2024/1640, 19.6.2024, ELI: <http://data.europa.eu/eli/dir/2024/1640/oj>).

⁶ Ir-Regolament (UE) 2024/1624 tal-Parlament Ewropew u tal-Kunsill tal-31 ta' Mejju 2024 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu (ĠU L, 2024/1624, 19.6.2024, ELI: <http://data.europa.eu/eli/reg/2024/1624/oj>).

⁷ Ir-Regolament (UE) 2024/1620 tal-Parlament Ewropew u tal-Kunsill tal-31 ta' Mejju 2024 li jistabbilixxi l-Awtorità għall-Ġlieda Kontra l-ħasil tal-Flus u l-Finanzjament tat-Terroriżmu u li jemenda r-Regolamenti (UE) Nru 1093/2010, (UE) Nru 1094/2010 u (UE) Nru 1095/2010 (ĠU L, 2024/1620, 19.6.2024, ELI: <http://data.europa.eu/eli/reg/2024/1620/oj>).

⁸ Id-Direttiva (UE) 2024/1260 tal-Parlament Ewropew u tal-Kunsill tal-24 ta' April 2024 dwar l-irkupru u l-konfiska tal-assi (ĠU L, 2024/1260, 2.5.2024, ELI: <http://data.europa.eu/eli/dir/2024/1260/oj>).

⁹ Id-Direttiva (UE) 2024/1654 tal-Parlament Ewropew u tal-Kunsill tal-31 ta' Mejju 2024 li temenda d-Direttiva (UE) 2019/1153 fir-rigward tal-aċċess mill-awtoritajiet kompetenti għar-registri ċentrali tal-kontijiet bankarji permezz tas-sistema ta' interkonnnessjoni u tal-miżuri tekniċi biex jiġi ffaċilitat l-użu tar-rekords tat-tranzazzjonijiet (ĠU L, 2024/1654, 19.6.2024, ELI: <http://data.europa.eu/eli/dir/2024/1654/oj>).

¹⁰ Skont l-Artikolu 2 tad-Direttiva 2024/1654, "L-Istati Membri għandhom idahħlu fis-seħħ il-liġijiet, ir-regolamenti u d-dispożizzjonijiet amministrattivi meħtieġa biex jikkonformaw ma' din id-Direttiva sal-10 ta' Lulju 2027".

kompetenti għandhom jinkludu mill-inqas l-Uffiċċji għall-Irkurpu tal-Assi. Skont **l-Artikolu 3(2)** tad-Direttiva, kull Stat Membru għandu jinnomina, fost l-awtoritajiet tiegħu kompetenti għall-prevenzjoni, id-detezzjoni, l-investigazzjoni jew il-prosekuzzjoni ta' reati kriminali, daww l-awtoritajiet kompetenti li jistgħu **jitolbu u jirċievu** informazzjoni finanzjarja jew analiżi finanzjarja mill-Unità tal-Intelligence Finanzjarja. **L-Artikolu 3** tad-Direttiva gie **traspost b'mod korrett** mis-26 Stat Membru kkonċernat kollha. Il-lista tal-awtoritajiet kompetenti nnominati għal kull Stat Membru tinsab fuq il-paġna [Hasil tal-flus - Migrazzjoni u Affarijiet Interni - il-Kummissjoni Ewropea](#)¹¹ u fl-anness ta' dan ir-rapport.

2.2 Aċċess mill-awtoritajiet kompetenti għall-informazzjoni dwar il-kontijiet bankarji

Skont **l-Artikolu 4(1)** tad-Direttiva, l-Istati Membri għandhom jiżguraw li l-awtoritajiet kompetenti nnominati skont l-Artikolu 3(1) tad-Direttiva jkollhom **is-setgħa li jaċċessaw u jfittxu, direttament u immedjatament, informazzjoni dwar il-kontijiet bankarji** meta jkun meħtieġ għat-twettiq tal-kompiti tagħhom għall-finijiet ta' prevenzjoni, detezzjoni, investigazzjoni jew prosekuzzjoni ta' reati kriminali serji jew l-appoġġ ta' investigazzjoni kriminali dwar reat kriminali serju. **L-Artikolu 5** tad-Direttiva fih **il-kundizzjonijiet** għall-awtoritajiet kompetenti biex jaċċessaw u jfittxu informazzjoni dwar il-kont bankarju: it-tfittxijiet fir-reġistru ċentrali tal-kontijiet bankarji għandhom jitwettqu biss fuq bażi ta' każ b'każ minn persunal innominat speċifikament bi standards għoljin ta' kunfidenzjalità, u s-sigurtà tad-data għandha tigi żgurata permezz ta' miżuri tekniċi u organizzattivi.

L-Artikolu 6 tad-Direttiva jirrikjedi li l-awtoritajiet li joperaw ir-reġistri tal-kontijiet bankarji jzommu **reġistri ta' aċċessi u tfittxijiet** mill-awtoritajiet kompetenti, u jispeċifika l-kontenut minimu ta' tali reġistri: ir-referenza tal-fajl, id-data u l-hin tat-talba jew tat-tfittxija, it-tip ta' data użata għat-tnedija tat-talba jew tat-tfittxija, l-identifikatur tar-riżultati, l-isem tal-awtorità kompetenti nnominata li kkonsultat ir-reġistru u l-identifikatur tal-uffiċjal li jkun wettaq it-talba jew it-tfittxija. Barra minn hekk, ir-reġistri għandhom jiġu vverifikati regolarment mill-uffiċjali tal-protezzjoni tad-data, għandhom ikunu disponibbli fuq talba lill-awtorità superviżorja nazzjonali kompetenti u għandhom jithassru 5 snin wara l-holqien tagħhom.

B'mod ġenerali, **it-traspożizzjoni** ta' daww l-Artikoli tad-Direttiva mill-Istati Membri **tiżgura** li l-awtoritajiet kompetenti jkollhom **aċċess rapidu għall-informazzjoni dwar il-kontijiet bankarji** filwaqt li tiggarantixxi s-sigurtà tad-data.

Diversi Stati Membri ma ttrasponewx b'mod korrett xi rekwiżiti stabbiliti fl-Artikolu 5. Dan jikkonċerna b'mod partikolari r-rekwiżit li l-persunal iżomm standards professjonali għoljin ta' kunfidenzjalità u protezzjoni tad-data, ir-rekwiżit li tali persunal ikun ta' integrità għolja u b'hiliet xierqa, u r-rekwiżit ta' miżuri tekniċi u organizzattivi li jiżguraw is-sigurtà tad-data li għandha tinżamm skont standards teknoloġiċi għoljin. Madankollu, ta' min jinnota li diversi Stati Membri japplikaw daww ir-rekwiżiti fil-prattika mingħajr ma jkollhom dispożizzjoni legali speċifika fil-liġi nazzjonali tagħhom.

L-Istati Membri kollha kkonċernati jzommu reġistri biex jimmonitorjaw l-aċċess għall-informazzjoni dwar il-kontijiet bankarji u t-tfittxijiet tagħha mill-awtoritajiet kompetenti nnominati. Madankollu, għad hemm xi kwistjonijiet ta' konformità. F'żewġ każijiet, il-korpi li jzommu r-reġistri huma l-awtoritajiet li jaċċessaw l-informazzjoni minflok l-operatur tar-reġistru ċentrali nazzjonali tal-kontijiet bankarji. F'xi każijiet, id-dispożizzjonijiet li jittrasponu ma jiżgurawx li r-reġistrazzjonijiet ikun fihom il-kontenut kollu meħtieġ, jew jistabbilixxu

¹¹ Link dirett: https://home-affairs.ec.europa.eu/competent-authorities-designated-pursuant-article-3-directive-eu-20191153_mt

perjodi ta' zamma għar-registrazzjonijiet li ma jaqblux mal-hames snin meħtiega mid-Direttiva.

Għandu jiġi nnotat li r-rekwiżiti stabbiliti fl-Artikolu 6 tad-Direttiva huma aktar speċifiċi mir-rekwiżiti ġenerali għall-awtoritajiet tal-infurzar tal-liġi biex jipproċessaw data personali kif stabbilit fid-Direttiva (UE) 2016/680 tal-Parlament Ewropew u tal-Kunsill¹², li tistabbilixxi salvagwardji li jaqblu mal-aċċess għall-informazzjoni previst fid-Direttiva. Il-lakuni fit-traspożizzjoni identifikati spiss huma relatati ma' aspetti fejn id-Direttiva introduċiet rekwiżiti li huma aktar speċifiċi minn dawk previsti fid-Direttiva (UE) 2016/680. Pereżempju, filwaqt li l-Artikolu 25(1) ta' dik id-Direttiva jirrikjedi registrazzjonijiet li *"jagħmluha possibbli li tiġi stabbilita l-ġustifikazzjoni, id-data u l-hin ta' tali operazzjonijiet u, kemm jista' jkun, l-identifikazzjoni tal-persuna li kkonsultat jew żvelat data personali"* li jagħmluhom disponibbli għall-awtorità superviżorja nazzjonali fuq talba, l-Artikolu 6 tad-Direttiva jmur oltre, billi jirrikjedi ir-registrazzjonital-identifikatur uniku, jew tar-riżultati, jew tar-referenza tal-fajl nazzjonali, billi jobbliga l-uffiċjali tal-protezzjoni tad-data għar-registri ċentrali tal-kontijiet bankarji biex jikkontrollaw regolarment ir-registrazzjonijiet, u billi jistabbilixxi perijodi speċifiċi ta' zamma tad-data li meta jinqabżu jridu jiġihassru r-registrazzjonijiet.

2.3 Skambju ta' informazzjoni bejn l-awtoritajiet kompetenti u l-Unitajiet tal-Intelligence Finanzjarja fil-livell nazzjonali, u bejn l-awtoritajiet kompetenti jew l-Unitajiet tal-Intelligence Finanzjarja fil-livell internazzjonali

Il-Kapitolu III tad-Direttiva (l-Artikoli 7 sa 10) fih dispożizzjonijiet biex tiġi ffaċilitata l-kooperazzjoni fil-livell nazzjonali bejn l-Unitajiet tal-Intelligence Finanzjarja u l-awtoritajiet tal-infurzar tal-liġi, fejn l-Unitajiet tal-Intelligence Finanzjarja jipprovdu informazzjoni u analiżijiet finanzjarji lill-awtoritajiet tal-infurzar tal-liġi, u l-awtoritajiet tal-infurzar tal-liġi jipprovdu informazzjoni dwar l-infurzar tal-liġi lill-Unitajiet tal-Intelligence Finanzjarja. Dawk l-Artikoli jipprevedu l-possibbiltà li tali informazzjoni tiġi ttrasferita lil Stati Membri oħra, u jistabbilixxu regoli dwar l-iskambju ta' informazzjoni bejn l-Unitajiet tal-Intelligence Finanzjarja ta' Stati Membri differenti u dwar l-iskambju ta' informazzjoni miksuba mill-awtoritajiet tal-infurzar tal-liġi mill-Unitajiet tal-Intelligence Finanzjarja tagħhom mal-awtoritajiet tal-infurzar tal-liġi ta' Stati Membri oħra.

2.3.1 Skambji ta' informazzjoni bejn l-awtoritajiet kompetenti u l-Unitajiet tal-Intelligence Finanzjarja fil-livell nazzjonali

L-Artikolu 7 tad-Direttiva jirrikjedi li l-Unitajiet tal-Intelligence Finanzjarja jikkooperaw mal-awtoritajiet nazzjonali kompetenti tagħhom innominati skont l-Artikolu 3(2) tad-Direttiva, fuq talba u fuq bażi ta' każ b'każ, billi jipprovdu **informazzjoni finanzjarja** digà fil-pussess tagħhom jew billi jipprovdu **l-analiżijiet finanzjarji** li jipproduċu. L-Artikolu 7(2) u (4) tad-Direttiva jistabbilixxi **kundizzjonijiet** addizzjonali li jirregolaw dawk l-iskambji ta' informazzjoni: id-deċiżjoni li tiġi mxerrda l-informazzjoni għandha tibqa' f'idejn l-Unità tal-Intelligence Finanzjarja li tista' tirrifjuta talba għal diversi raġunijiet, inkluż l-impatt negattiv possibbli fuq l-investigazzjonijiet jew l-analiżijiet li jkunu għaddejjin, l-isproporzjonalità tat-talba fir-rigward tal-interessi leġittimi ta' persuna fiżika jew ġuridika, jew l-irrelevanza tat-talba. Skont l-Artikolu 7(3) tad-Direttiva, l-Unitajiet tal-Intelligence Finanzjarja għandhom

¹² Id-Direttiva (UE) 2016/680 tal-Parlament Ewropew u tal-Kunsill tas-27 ta' April 2016 dwar il-protezzjoni ta' persuni fiżiċi fir-rigward tal-ipproċessar ta' data personali mill-awtoritajiet kompetenti għall-finijiet tal-prevenzjoni, l-investigazzjoni, is-sejbien jew il-prosekuzzjoni ta' reati kriminali jew l-eżekuzzjoni ta' pjeni kriminali, u dwar il-moviment liberu ta' tali data, u li tħassar id-Deċiżjoni Qafas tal-Kunsill 2008/977/ĠAI (ĠU L 119, 4.5.2016, p. 89, ELI: <http://data.europa.eu/eli/dir/2016/680/oj>).

jispegaw kwalunkwe rifjut ta' twegiba għal talba għal informazzjoni u kwalunkwe użu mill-awtorità kompetenti ta' tali informazzjoni għal skopijiet lil hinn minn dawk approvati originarjament jista' jsir biss soġġett għall-kunsens minn qabel tal-Unità tal-Intelligence Finanzjarja kkonċernata.

Hemm lakuni żgħar fi ftit Stati Membri: Stat Membru wieħed juża dispożizzjonijiet generali dwar kooperazzjoni fost l-awtoritajiet biex jittrasponu dan l-artikolu, Stat Memberu ieħor jirreferi għal finanzjament tat-terroriżmu, il-ħasil tal-flus u reati predikati, minflok jirreferu għall-ambitu tad-Direttiva, jiġifieri reati serji, Stat Membru ieħor ma jippermettix lill-Unità tal-Intelligence Finanzjarja biex twieġeb għal talbiet mill-awtoritajiet mahtura kollha, iżda dawk biss li huma ġudizzjarji. L-istess huwa l-każ għal kondizzjonijiet addizzjonali li jirregolaw l-iskambju tal-informazzjoni, fejn uħud mill-Istati Membri għad għandhom lakuni fit-traspożizzjoni.

Skont l-**Artikolu 8** tad-Direttiva, l-Istati Membri jridu jiżguraw li **l-awtoritejiet kompetenti mahturin iwieġbu** f'waqtu għal talbiet għal **informazzjoni tal-infurzar tal-liġi** li jsiru mill-**Unità tal-Intelligence Finanzjarja** nazzjonali fuq bażi ta' każ b'każ, fejn l-informazzjoni hija meħtieġa għall-prevenzjoni, l-identifikazzjoni u l-ġlieda kontra l-ħasil tal-flus, reati predikati assoċjati u finanzjament tat-terroriżmu.

Is-26 Stat Membru kkonċernati **kollha** ppermettew **lill-Unitajiet tal-Intelligence Finanzjarja** tagħhom **biex iwieġbu għal talbiet għal informazzjoni finanzjarja jew analizijiet magħmula minn awtoritajiet kompetenti nnominati** u rrikjedew li dawk l-awtoritajiet iwieġbu għat-talbiet tal-Unità tal-Intelligence Finanzjarja għall-informazzjoni dwar l-infurzar tal-liġi.

Għandhom jiġu enfasizzati żewġ elementi meta tiġi vvalutata l-applikazzjoni tal-Artikoli 7 u 8 tad-Direttiva fil-qafas usa'. L-ewwel nett, mill-2024, id-Direttiva AML il-ġdida tirregola b'mod partikolari t-twegibiet għat-talbiet għal informazzjoni mill-awtoritajiet kompetenti u l-aċċess għall-informazzjoni dwar l-infurzar tal-liġi, tistabbilixxi prinċipji bhall-awtonomija tal-Unitajiet tal-Intelligence Finanzjarja biex ixerrdu l-informazzjoni u thegġegħ l-aċċess dirett tal-Unitajiet tal-Intelligence Finanzjarja għall-informazzjoni dwar l-infurzar tal-liġi¹³. Id-Direttiva AML il-ġdida mhux biss tmur lil hinn mid-Direttiva f'xi aspetti, iżda wkoll xi diskrepanzi u duplikazzjonijiet żgħar mad-dispożizzjonijiet korrispondenti fid-Direttiva AML il-ġdida u d-Direttiva jistgħu jiġibu ċertu grad ta' incertezza fl-implimentazzjoni taż-żewġ strumenti mill-awtoritajiet nazzjonali¹⁴. It-tieni, kif elaborat iktar fl-analiżi fit-Taqsima III ta' dan ir-rapport, bosta Stati Membri stabbilew mekkaniżmi effettivi għal kooperazzjoni bejn l-Unitajiet tal-Intelligence Finanzjarja u l-awtoritajiet tal-infurzar tal-liġi, li jifirxu mill-istazzjonar ta' uffiċjali ta' kollegament fl-uffiċċji ta' xulxin sal-ħolqien task forces interagenzjali, li jmorru lil

¹³ Ara b'mod partikolari l-Artikolu 21(1), il-punt (c), tad-Direttiva AML il-ġdida, li jipprovdi lill-Unitajiet tal-Intelligence Finanzjarja aċċess dirett jew indirett għall-informazzjoni dwar l-infurzar tal-liġi (filwaqt li jiġi ċċarat fl-Artikolu 21(3) ta' dik id-Direttiva li "kull meta jkun possibbli, l-FIU tingħata aċċess dirett" għal tali informazzjoni), u l-Artikolu 22 ta' dik id-Direttiva, li jippermetti lill-Unitajiet tal-Intelligence Finanzjarja jwieġbu fil-hin għal talbiet motivati għal informazzjoni ġġustifikata minn thassib relatat mal-ħasil tal-flus, ir-reati predikati tiegħu jew il-finanzjament tat-terroriżmu minn sett ta' awtoritajiet.

¹⁴ Pereżempju, il-fatt li d-Direttiva AML il-ġdida tikkontempla l-possibbiltà ta' aċċess dirett mill-Unità tal-Intelligence Finanzjarja għall-informazzjoni dwar l-infurzar tal-liġi (filwaqt li l-Artikolu 8 tad-Direttiva jirregola biss l-aċċess fuq talba), li tippermetti lill-Unità tal-Intelligence Finanzjarja twieġeb lill-awtoritajiet pubbliċi li għandhom il-funzjoni li jinvestigaw jew jieħdu passi kriminali kontra l-ħasil tal-flus, ir-reati predikati tiegħu jew il-finanzjament tat-terroriżmu, jew li għandhom il-funzjoni li jittraċċaw, jissekwestraw jew jiffriżaw u jikkonfiskaw l-assi kriminali (filwaqt li l-Artikolu 7 tad-Direttiva jippermetti biss lill-Unità tal-Intelligence Finanzjarja twieġeb lill-awtoritajiet innominati) u li tirrikjedi li l-awtorità tipprovdi feedback lill-Unità tal-Intelligence Finanzjarja, obbligu li ma huwiex ikkontemplat fid-Direttiva.

hinn mill-mudell ta' talba-rispons regolata fid-Direttiva.

2.3.2 Skambju ta' informazzjoni bejn l-Unitajiet tal-Intelligence Finanzjarja ta' Stati Membri differenti

Skont **l-Artikolu 9** tad-Direttiva, l-Istati Membri għandhom jiżguraw li, f'każijiet eċċezzjonali u urġenti, **l-Unitajiet tal-Intelligence Finanzjarja** tagħhom ikunu **intitolati li jiskambjaw** informazzjoni finanzjarja jew analiżijiet finanzjarji li jistgħu jkunu rilevanti għall-ipproċessar jew l-analiżi ta' informazzjoni relatata mat-terroriżmu jew ma' kriminalità organizzata assoċjata mat-terroriżmu.

Is-26 Stat Membru kkonċernati kollha ttrasponew b'mod korrett dak ir-rekwiżit. F'dak il-kuntest, ta' min jinnota li, minn Mejju 2024, l-Artikolu 31(7) tad-Direttiva AML il-ġdida jmur lil hinn mir-rekwiżit stabbilit fl-Artikolu 9 tad-Direttiva billi jirrikjedi li l-Unitajiet tal-Intelligence Finanzjarja jwieġbu għat-talba ta' xulxin f'jum tax-xogħol wiehied għal każijiet eċċezzjonali u urġenti. Dak l-obbligu l-ġdid jipprovdi ċarezza akbar dwar l-obbligi għall-Unitajiet tal-Intelligence Finanzjarja fis-sitwazzjonijiet irregolati mill-Artikolu 9 tad-Direttiva, pereżempju billi jispeċifika skadenza ta' jum wiehied biex tiġi pprovduta l-informazzjoni u għandu wkoll kamp ta' applikazzjoni usa' peress li ma huwiex limitat għat-terroriżmu jew għall-kriminalità organizzata assoċjata mat-terroriżmu.

2.3.3 Skambju ta' informazzjoni bejn l-awtoritajiet kompetenti ta' Stati Membri differenti

L-Artikolu 10(1) tad-Direttiva jirrikjedi li l-Istati Membri jippermettu **lill-awtoritajiet kompetenti** nnominati tagħhom **jiskambjaw mal-awtoritajiet kompetenti nnominati ta' Stati Membri oħra**, fuq talba u fuq bażi ta' każ b'każ, **informazzjoni finanzjarja jew analiżijiet finanzjarji** miksuba mill-Unitajiet tal-Intelligence Finanzjarja tagħhom. Skont dik id-dispożizzjoni, tali informazzjoni għandha tintuża għall-fini li għalih tkun giet mitluba jew ipprovduta. Tali informazzjoni tista' tintuża biss għal finijiet differenti jew minn awtoritajiet oħra dment li jkun inkiseb il-kunsens minn qabel tal-Unità tal-Intelligence Finanzjarja li tipprovdi.

L-Istati Membri żguraw li **l-awtoritajiet kompetenti nnominati** tagħhom **ikunu jistgħu jiskambjaw l-informazzjoni pprovduta mill-Unità tal-Intelligence Finanzjarja tagħhom mal-kontropartijiet tagħhom** fi Stati Membri oħra, u fadal ftit lakuni fit-traspożizzjoni fi ftit Stati Membri. Pereżempju, il-leġiżlazzjoni ta' Stat Membru wiehied tippermetti lill-awtorità kompetenti nnominata tiegħu li tiskambja data personali madwar l-Istati Membri, li tkopri b'mod wiesa' – mingħajr ma tissemma b'mod esplicitu – informazzjoni finanzjarja jew analiżi finanzjarja. F'zewġ Stati Membri, l-Artikolu 10 tad-Direttiva gie traspost mingħajr referenzi espliciti għal-limitazzjoni tal-fini jew għall-kunsens minn qabel. Madankollu, il-limitazzjoni għall-fini originali u l-kunsens minn qabel mill-Unità tal-Intelligence Finanzjarja li tipprovdi l-informazzjoni issa hija minquxa fl-Artikolu 34 tad-Direttiva AML il-ġdida. Dak l-Artikolu jippermetti lill-Unitajiet tal-Intelligence Finanzjarja jimponu ċerti restrizzjonijiet jew limitazzjonijiet fuq l-użu ta' informazzjoni li jipprovdu lill-Unitajiet tal-Intelligence Finanzjarja ta' Stati Membri oħra u jistabbilixxi li għandu jingħata kunsens minn qabel minn dik l-Unità tal-Intelligence Finanzjarja lill-Unità tal-Intelligence Finanzjarja ta' Stat Membru ieħor f'każ ta' tixrid ulterjuri tal-informazzjoni kkonċernata. Dak il-kunsens minn qabel għandu jingħata minnufih u għandu jiġi rrifjutat f'ċirkostanzi limitati.

Ta' min jinnota wkoll li l-Artikolu 34 tad-Direttiva AML il-ġdida huwa *lex specialis* fil-

konfront tad-Direttiva (UE) 2023/977 tal-Parlament Ewropew u tal-Kunsill ¹⁵, li diġà tistabbilixxi regoli organizzattivi u proċedurali dettaljati biex jiġi żgurat skambju adegwat u effiċjenti ta' informazzjoni bejn l-awtoritajiet tal-infurzar tal-liġi tal-Istati Membri, inkluż dwar punti uniċi ta' kuntatt u l-istabbiliment ta' limiti ta' żmien ċari għall-iskambju ta' informazzjoni. L-istatus tad-Direttiva bħala *lex specialis* fir-rigward tad-Direttiva (UE) 2023/977 jinvolvi li l-iskambju ta' informazzjoni u analiżijiet finanzjarji fost l-awtoritajiet tal-infurzar tal-liġi jkun soġġett għal sett differenti ta' regoli meta mqabbel mat-tip ta' informazzjoni msemmija fl-Artikolu 2, il-punt (4), tad-Direttiva (UE) 2023/977: fl-Artikoli 7 sa 10 tad-Direttiva ma hemm l-ebda limitu ta' żmien biex jiġi żgurat li l-Unitajiet tal-Intelligence Finanzjarja u l-awtoritajiet kompetenti jiskambjaw informazzjoni jew analiżijiet finanzjarji malajr bejn il-fruntieri, u lanqas regoli biex jiġi żgurat li l-punti uniċi ta' kuntatt ikunu konxji minn dawk l-iskambji. Dik id-diverġenza tmur kontra r-realtà peress li l-awtoritajiet, meta jikkooperaw f'investigazzjoni speċifika, spiss jikkondividu informazzjoni dwar il-fatti u ċ-ċirkostanzi tal-każ inkwistjoni, li minnhom l-informazzjoni finanzjarja hija sempliċement parti minn dak is-sett ta' informazzjoni u evidenza. Dak is-sett distint ta' regoli għall-kondiviżjoni ta' informazzjoni finanzjarja meta mqabbel ma' tipi oħra ta' informazzjoni jista' jgħallqaf sfidi prattiċi u ma jirriflettix il-prattiki operazzjonali tal-infurzar tal-liġi.

2.4 Skambju ta' informazzjoni mal-Europol

Il-Kapitolu IV tad-Direttiva jirregola l-iskambju ta' informazzjoni mill-Unitajiet tal-Intelligence Finanzjarja u l-awtoritajiet tal-infurzar tal-liġi mal-Europol. L-Artikoli 11 u 12 tad-Direttiva jirrikjedu li l-Istati Membri jiżguraw li l-awtoritajiet kompetenti nnominati tagħhom u l-Unitajiet tal-Intelligence Finanzjarja tagħhom huma intitolati li jipprovdu lill-Europol b'informazzjoni tal-kont bankarju (għall-awtoritajiet kompetenti) u informazzjoni finanzjarja jew analiżijiet finanzjarji (għall-Unitajiet tal-Intelligence Finanzjarja), fuq talba ġustifikata kif xieraq u fuq bażi ta' każ b'każ. L-Artikolu 12(3) tad-Direttiva jirrikjedi lill-Unitajiet tal-Intelligence Finanzjarja jispjegaw kwalunkwe nuqqas ta' konformità għal tali talba. **L-Artikolu 13(1)** tad-Direttiva jirrikjedi li l-iskambji ta' informazzjoni mal-Europol isiru b'mod elettroniku permezz ta' **SIENA** jew, meta applikabbli, **FIU.Net**. **L-Artikolu 14** tad-Direttiva jittratta **r-rekwiżiti** tal-protezzjoni tad-data għall-Europol, bħal-limitazzjoni tal-ipproċessar tal-informazzjoni riċevuta skont il-Kapitolu IV tad-Direttiva għal persunal innominat speċifikament u li l-uffiċjal tal-protezzjoni tad-data tal-Europol jiġi infurmat dwar kull skambju.

B'mod ġenerali, dawk id-dispożizzjonijiet ġew trasposti b'mod korrett mill-Istati Membri kkonċernati, u għad fadal xi problemi ta' traspożizzjoni, bħan-nuqqas ta' referenzi espliciti għal SIENA/FIU.Net jew għall-ispjegazzjonijiet tal-Unitajiet tal-Intelligence Finanzjarja għan-nuqqas ta' konformità ma' talba mill-Europol. Madankollu, anke f'dawk l-Istati Membri li ma għandhomx dispożizzjoni esplicita, SIENA u FIU.Net huma l-mezz awtomatiku għall-komunikazzjoni bejn il-Europol u, rispettivament, l-awtoritajiet tal-infurzar tal-liġi u l-Unitajiet tal-Intelligence Finanzjarja. Kif muri fl-analiżi fit-Taqsima 3 ta' dan ir-rapport, dawk id-dispożizzjonijiet tejbu l-aċċess tal-Europol għall-kont bankarju u għall-informazzjoni finanzjarja.

¹⁵ Id-Direttiva (UE) 2023/977 tal-Parlament Ewropew u tal-Kunsill tal-10 ta' Mejju 2023 dwar l-iskambju ta' informazzjoni bejn l-awtoritajiet tal-infurzar tal-liġi tal-Istati Membri u li tħassar id-Deċiżjoni Kwadru tal-Kunsill 2006/960/ĠAI (ĠU L 134, 22.5.2023, p. 1, ELI: <http://data.europa.eu/eli/dir/2023/977/oj>).

2.5 Dispożizzjonijiet addizzjonali relatati mal-ipproċessar ta' data personali u l-monitoraġġ

Il-Kapitolu V tad-Direttiva fih dispożizzjonijiet addizzjonali dwar l-ipproċessar ta' data personali, u jirregola l-iskambji ta' informazzjoni bejn l-Unitajiet tal-Intelligence Finanzjarja u l-awtoritajiet tal-infurzar tal-liġi, kemm fuq livell nazzjonali kif ukoll transfruntier, u bejn l-Unitajiet tal-Intelligence Finanzjarja u l-Europol, kif indikat fl-Artikolu 15 li jistabbilixxi l-ambitu tad-dispożizzjonijiet ta' dak il-Kapitolu V.

L-Artikolu 16 tad-Direttiva **jirrikjedi li l-ipproċessar ta' data personali sensittiva**, bhall-informazzjoni li tiżvela l-orijini razzjali jew etnika jew l-opinjoni politiki ta' persuna, ikun soġġett għal salvagwardji xierqa u li tali pproċessar **jitwettaq f'konformità mar-regoli applikabbli dwar il-protezzjoni tad-data**. Barra minn hekk, dik id-data għandha tiġi pproċessata minn persunal awtorizzat mill-kontrollur u taħt il-gwida tal-uffiċjal tal-protezzjoni tad-data u għandu jiġi mharreġ speċifikament. Dak ir-rekwiżit li l-persunal awtorizzat li jkun irċieva taħriġ speċifiku biss jista' jipproċessa data personali sensittiva **mhux dejjem ikun rifless fil-liġi nazzjonali**. Tali lakuni fit-traspożizzjoni jistgħu jirriżultaw mill-fatt li, filwaqt li d-Direttiva (UE) 2016/680 li tippreċedi d-Direttiva diġà tipprevedi r-rekwiżit ġenerali li jiġu previsti salvagwardji xierqa fl-ipproċessar ta' data sensittiva, ma tirreferix b'mod esplicitu għal tali rekwiżit għal persunal imharreġ u awtorizzat speċifikament. Ta' min jinnota li tali rekwiżit speċifiku ma huwiex stabbilit f'Atti tal-Unjoni oħra aktar reċenti li jirregolaw l-iskambji ta' informazzjoni li huma simili għal dawk stabbiliti fid-Direttiva. Għalhekk huwa meħtieġ li jitqies l-impatt ta' regoli differenti għall-awtoritajiet li jittrattaw data simili, jiġifieri sett wiehed ta' regoli għal data sensittiva f'sitwazzjonijiet ġenerali u ieħor meta jittrattaw data sensittiva fil-kuntest ta' informazzjoni finanzjarja jew meta l-Unitajiet tal-Intelligence Finanzjarja jkunu qegħdin jiskambjaw informazzjoni f'każijiet urġenti relatati mat-terroriżmu.

Barra minn hekk, **l-Artikolu 17 tad-Direttiva jirrikjedi li l-Istati Membri jiżguraw li, għal kull wiehed mill-iskambji ta' informazzjoni, jinżammu rekords** tal-isem u d-dettalji ta' kuntatt tal-organizzazzjoni u tal-uffiċjal li jitolbu l-informazzjoni, tar-referenza tal-każ nazzjonali, tas-suġġett tat-talba u ta' kwalunkwe miżura ta' eżekuzzjoni ta' tali talbiet. Tali rekords għandhom jinżammu għal 5 snin u għandhom ikunu disponibbli għall-awtorità superviżorja nazzjonali fuq talba. **Instabu diversi problemi fir-rigward tat-traspożizzjoni ta' din id-dispożizzjoni mill-Istati Membri**, bħan-nuqqas ta' referenza esplicita fil-liġi għaż-żamma tar-rekords – anke meta tali rekords jinżammu fil-prattika – jew il-limitazzjoni tar-rekords għal xi whud mill-iskambji iżda mhux għal oħrajn (eż. fi Stat Membru wiehed jiġu rreġistrati biss it-talbiet magħmula mill-Unità tal-Intelligence Finanzjarja).

Dawk il-problemi jidher li dderivaw, f'xi istanzi, mill-fatt li r-rekwiżiti stipulati fl-Artikolu 17 tad-Direttiva huma **aktar speċifiċi mill-qafas ġenerali tar-regoli tal-protezzjoni tad-data li japplikaw għall-awtoritajiet tal-infurzar tal-liġi**, li jirrikjedi biss li jinżammu reġistrazzjonijiet meta jintużaw sistemi awtomatiċi tal-ipproċessar. Barra minn hekk, biex jinftehem aħjar l-impatt tal-Artikolu 17 tad-Direttiva, jeħtieġ li jiġi kkunsidrat li r-rekwiżiti stabbiliti f'dak l-Artikolu jmorru lil hinn minn Atti tal-Unjoni oħra aktar reċenti li jirregolaw l-iskambji ta' informazzjoni fost l-awtoritajiet, bħad-Direttiva (UE) 2024/1260, id-Direttiva AML il-ġdida jew id-Direttiva (UE) 2023/977, li fihom rekwiżiti inqas dettaljati għaż-żamma tar-rekords, li jirrikjedu li l-Punt Uniku ta' Kuntatt jimplimenta sistema elettronika unika ta' ġestjoni tal-każijiet. Fost aspetti oħra, għandu jiġi cċarat jekk tali sistemi ta' ġestjoni tal-każijiet jirreġistrawx diġà xi whud mill-iskambji ta' informazzjoni msemmija fid-Direttiva, sa fejn l-awtoritajiet tal-infurzar tal-liġi spiss jikkondividu data dwar l-attivitajiet finanzjarji flimkien ma' informazzjoni rilevanti oħra relatata mal-investigazzjoni.

Huwa meħtieġ ukoll li jitqies li r-rekwiżit stabbilit fl-Artikolu 17 tad-Direttiva li jinżammu rekords johloq piż amministrattiv. Ir-rekords li għandhom jinżammu jkopru l-iskambji fost 26 Unità tal-Intelligence Finanzjarja u total ta' madwar 200 awtorità kompetenti nnominata, li xi whud minnhom - bħall-awtoritajiet ġudizzjarji jew tal-infurzar tal-liġi - min-naħa tagħhom huma magħmula minn mijiet ta' diviżjonijiet jew dipartimenti.

Fl-aħħar nett, l-Artikolu 19 tad-Direttiva jirrikjedi lill-Istati Membri biex jiġbru u jipprovdu lill-Kummissjoni **statistiċi dwar l-għadd ta' tfittxijiet fir-reġistru ċentrali tal-kontijiet bankarji**, data li tkejjel il-volum ta' talbiet għal informazzjoni maħruġa minn kull awtorità li taqa' taħt id-Direttiva u data dwar is-segwitu mogħti għal dawk it-talbiet, informazzjoni li tkejjel iż-żmien li ha r-rispons għal tali talbiet u data li tkejjel il-kost tar-rizorsi umani jew tal-IT ddedikati għal talbiet domestiċi u transfruntiera.

B'mod kumplessiv, id-dispożizzjonijiet ta' dan il-kapitolu jkomplu jqajmu għadd ta' problemi ta' traspożizzjoni, li spiss huma marbutin mal-interazzjoni bejn strumenti leġislattivi diversi. F'bosta istanzi, ġiet osservata l-konformità fil-prattika, minkejja n-nuqqas ta' referenza espliċita fil-liġi nazzjonali.

3. VALUTAZZJONI DWAR IL-HTIEĠA GĦAL, U L-PROPORZJONALITÀ TA', L-ESTENSJONI TAD-DEFINIZZJONI TA' INFORMAZZJONI FINANZJARJA

Din it-taqsimha tivvaluta jekk huwiex meħtieġ u proporzjonat li tiġi estiża d-definizzjoni ta' informazzjoni finanzjarja li tinsab fid-Direttiva u, fl-aħħar mill-aħħar, l-ambitu tal-informazzjoni disponibbli għall-awtoritajiet tal-infurzar tal-liġi skont id-Direttiva.

Id-Direttiva 2019/1153 tistabbilixxi sistema li permezz tagħha f'kull Stat Membru l-Unità tal-Intelligence Finanzjarja għandha tkun kapaċi tipprovdi lil sett ta' awtoritajiet kompetenti maħtura, fuq talba, informazzjoni finanzjarja, definita bħala "kwalunkwe tip ta' informazzjoni jew data, bħalma hija data dwar assi finanzjarji, movimenti ta' fondi jew relazzjonijiet ta' negozju finanzjarju, li diġà hija miżmuma mill-FIUs". L-awtoritajiet kompetenti mbagħad jistgħu jikkondividu din l-informazzjoni mal-kontropartijiet tagħhom fi Stati Membri oħra. **L-Artikolu 21(3)** tad-Direttiva **jirrikjedi li l-Kummissjoni tirrapporta lill-Parlament Ewropew u lill-Kunsill dwar il-htieġa u l-proporzjonalità tal-estensjoni tad-definizzjoni ta' informazzjoni finanzjarja għal kwalunkwe tip ta' informazzjoni jew data li tinżamm mill-awtoritajiet pubbliċi jew mill-entitajiet obbligati u li tkun disponibbli għall-Unitajiet tal-Intelligence Finanzjarja mingħajr it-tehid ta' miżuri ta' koerċizzjoni skont il-liġi nazzjonali.**

Sabiex jiġi indirizzat dan ir-rekwiżit, din it-taqsimha tivvaluta jekk huwiex meħtieġ li l-awtoritajiet kompetenti jkunu jistgħu jiksibu mhux biss l-informazzjoni li l-Unitajiet tal-Intelligence Finanzjarja diġà għandhom, iżda anke informazzjoni rilevanti oħra, eż. minn kumpaniji privati u minn awtoritajiet oħra, b'mod partikolari permezz tal-Unità tal-Intelligence Finanzjarja.

Din il-valutazzjoni tibni fuq kwestjonarji mibgħuta mill-Kummissjoni Ewropea biex tikseb il-fehmiet tal-Unitajiet tal-Intelligence Finanzjarja u tal-awtoritajiet tal-infurzar tal-liġi, li għalihom wieġbu 16-il Unità tal-Intelligence Finanzjarja u 19-il aġenzija tal-infurzar tal-liġi ta' 13-il Stat Membru, u fuq id-diskussjonijiet li saru f'laqgħa f'Novembru 2024 ma' esperti tal-infurzar tal-liġi mill-Istati Membri kollha biex jesploraw kif jissahhu l-isforzi kontra l-finanzi kriminali. L-eżitu tal-kwestjonarju gie diskuss fil-Pjattaforma tal-FIU tal-UE f'Ġunju 2025.

B'mod generali, il-feedback mill-partijiet ikkonċernati juri li **kien hemm progress sinifikanti f'dawn l-aħħar snin fil-kapaċità tal-infurzar tal-liġi biex tiġi aċċessata d-data finanzjarja**. Dan huwa bis-saħħa tal-implimentazzjoni tad-Direttiva 2019/1153, u b'mod partikolari l-aċċess dirett li din tagħti lill-awtoritajiet tal-infurzar tal-liġi għar-reġistri tal-kontijiet bankarji. Dan huwa wkoll dovut għal sensibilizzazzjoni akbar mill-Istati Membri, li jwassal għal aktar riżorsi, żviluppi tekniċi u kooperazzjoni msahħa fost l-awtoritajiet nazzjonali. Dan tal-aħħar huwa partikolarment il-każ bejn l-awtoritajiet tal-infurzar tal-liġi u l-Unitajiet tal-Intelligence Finanzjarja: l-Unitajiet tal-Intelligence Finanzjarja kollha jistgħu jipprovdu informazzjoni li diġà għandhom lill-awtoritajiet kompetenti fuq talba, b'mod partikolari informazzjoni li giet trażmessa qabel mill-entitajiet obbligati lill-Unitajiet tal-Intelligence Finanzjarja bħala parti mill-attività ta' rapportar tagħhom u mill-Unitajiet tal-Intelligence Finanzjarja li huma kontropartijiet.

Dan l-ġhoti ta' informazzjoni huwa soġġett għal ċerti kundizzjonijiet, b'mod partikolari l-possibbiltà għall-Unità tal-Intelligence Finanzjarja, f'konformità mal-prinċipju tal-awtonomija minqas fl-Artikoli 33 u 34 tad-Direttiva AML il-ġdida, li tirrifjuta talba f'konformità mar-raġunijiet ta' rifjut previsti mid-Direttiva u li tillimita l-użu tal-informazzjoni pprovduta "għal finijiet ta' intelligence biss", bl-esklużjoni ta' kwalunkwe użu possibbli bħala evidenza fi proċediment kriminali. Diversi aġenziji tal-infurzar tal-liġi, li f'dak iż-żmien irreferew għall-Artikolu 55 tar-Raba' Direttiva Kontra l-Hasil tal-Flus¹⁶, **indikaw li l-limitazzjoni għall-użu tal-informazzjoni biss għal finijiet ta' intelligence tikkostitwixxi ostaklu rilevanti**¹⁷. Minbarra li jistgħu jikkondividu l-informazzjoni li għandhom, nofs l-Unitajiet tal-Intelligence Finanzjarja li wieġbu għall-kwestjonarju indikaw li jistgħu jipprovdu wkoll ċerta informazzjoni miżmuma mill-entitajiet obbligati jew minn awtoritajiet pubbliċi oħra, l-aktar matul proċedimenti kriminali u b'approvazzjoni ġudizzjarja.

Lil hinn mil-logika ta' talba/tweġiba tad-Direttiva, il-prattikanti indikaw Prattiki barra mill-kamp ta' applikazzjoni tad-Direttiva li jkollhom rwol kruċjali fit-titjib **tal-kooperazzjoni bejn l-aġenziji** mal-Unitajiet tal-Intelligence Finanzjarja, bħall-istazzjonar ta' uffiċjali ta' kollegament mill-awtoritajiet tal-infurzar tal-liġi fl-Unità tal-Intelligence Finanzjarja u viċi versa, strutturi ta' kooperazzjoni bejn l-aġenziji fit-tul jew *ad hoc*, kif ukoll shubijiet pubbliċi-privati. Dawn **il-mudelli** varji, żviluppatti matul dawn l-aħħar ftit snin, **jippermettu skambju ta' informazzjoni li spiss ikun aktar mghaġġel u aktar effettiv minn sempliċi tweġibiet għal talbiet għall-informazzjoni**.

¹⁶ Id-Direttiva (UE) 2015/849 tal-Parlament Ewropew u tal-Kunsill tal-20 ta' Mejju 2015 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, li temenda r-Regolament (UE) Nru 648/2012 tal-Parlament Ewropew u tal-Kunsill, u li tħassar id-Direttiva 2005/60/KE tal-Parlament Ewropew u tal-Kunsill u d-Direttiva tal-Kummissjoni 2006/70/KE (ĠU L 141, 5.6.2015, p. 73, ELI: <http://data.europa.eu/eli/dir/2015/849/oj>).

¹⁷ Din il-limitazzjoni tirriżulta, fost raġunijiet oħra, mill-fatt li l-Unitajiet tal-Intelligence Finanzjarja jitrattaw l-analiżi ta' fatti suspettużi iżda normalment ma jkunux f'pożizzjoni li jivvalutaw jekk humiex qegħdin jitwettqu jew twettqux reati. L-iskambju ta' materjal evidenzjarju minn hemm 'il quddiem jitwettaq permezz ta' mekkaniżmi u kanali *ad hoc* tal-infurzar tal-liġi jew tal-kooperazzjoni ġudizzjarja. Ara l-Pjattaforma tal-FIUs tal-UE, "Mapping Exercise and Gap Analysis on FIUs' Powers and Obstacles for Obtaining and Exchanging Information" (2016) fuq <https://ec.europa.eu/transparency/expert-groups-register/core/api/front/expertGroupAdditionalInfo/33583/download>.

Kwistjoni simili, li nstabet fir-rigward tal-iskambju ta' informazzjoni dwar it-taxxa, giet solvuta wara d-dhul fis-seħh tad-Direttiva tal-Kunsill (UE) 2023/2226 tas-17 ta' Ottubru 2023 li temenda d-Direttiva 2011/16/UE dwar il-kooperazzjoni amministrattiva fil-qasam tat-tassazzjoni, li pprevediet li tali informazzjoni "tista" tintuża għall-valutazzjoni, l-amministrazzjoni u l-infurzar tal-liġi nazzjonali tal-Istati Membri dwar it-taxxi msemmija fl-Artikolu 2 kif ukoll [...] il-ġlieda kontra l-ħasil tal-flus u l-finanzjament tat-terroriżmu" (l-Artikolu 16(1) tal-verżjoni konsolidata tad-Direttiva 2011/16/UE).

Il-Europol irrapportat ukoll benefiċċji konsiderevoli mid-dispożizzjonijiet tad-Direttiva li jippermettulha titlob lill-awtoritajiet kompetenti u lill-Unitajiet tal-Intelligence Finanzjarja informazzjoni dwar il-kontijiet bankarji u informazzjoni finanzjarja, **b'aktar minn 160 talba matul is-snin 2023/2024 u b'rata ta' tweġibiet ta' 75 %**. Din l-informazzjoni, imsaħħa b'kontroverifiki addizzjonali, uriet li hija essenzjali biex jiġu identifikati persuni suspettati ta' profil għoli li qabel ma kinux magħrufa, biex jiġu skoperti l-konnessjonijiet moħbija, biex jiġu mmappjati ċ-ċirkwiti finanzjarji kriminali u biex jiġu ffrizati u rkuprati l-assi illeċiti. Fl-istess ħin, il-Europol għadha tosserva xi **dewmien fit-tweġibiet**, b'medja ta' dewmien fit-tweġibiet ta' 50 jum li jdgħajjef l-effettività tal-investigazzjonijiet finanzjarji transfruntieri.

Fir-rigward **tal-isfidi fil-kisba ta' informazzjoni mill-entitajiet obbligati**¹⁸, għad hemm diversi problemi. Uħud minn dawn il-problemi huma komuni għall-faži tal-għbir tal-intelligence u matul il-proċedimenti kriminali: quddiem ammonti kbar ta' data finanzjarja għall-ipproċessar, l-awtoritajiet indikaw il-ħtieġa ta' format komuni għall-informazzjoni li l-entitajiet finanzjarji jipprovdu lill-awtoritajiet, soluzzjonijiet teknoloġiċi għall-ipproċessar tal-informazzjoni minn diversi sorsi u sistemi ta' esportazzjoni/importazzjoni biex it-talba u l-wasla tal-informazzjoni finanzjarja jiġu awtomatizzati permezz ta' mezzi siguri.

Barra minn hekk, waqt li jkun qed jibnu każ, l-awtoritajiet tal-infurzar tal-liġi normalment ma jistgħux jitolbu informazzjoni direttament mill-entitajiet obbligati fil-faži pre-investgattiva. Meta jiġu kkunsidrati d-diffikultajiet li dan jgħid għall-aġenziji tal-infurzar tal-liġi, speċjalment f'każijiet bħal reati ekonomiċi fejn ir-rendikont finanzjarju huwa kruċjali biex jiġi stabbilit jekk ikunx twettqu atti kriminali, aktar minn żewġ terzi tal-awtoritajiet tal-infurzar tal-liġi kkonsultati talbu li jkun hemm il-possibbiltà li tiġi skambjata direttament informazzjoni ma' entitajiet obbligati fi stadju bikri tal-investigazzjonijiet, l-aktar għal raġunijiet ta' heffa. Fl-istess ħin, xi awtoritajiet tal-infurzar tal-liġi jippreferu jzommu r-rwol intermedjarju tal-Unitajiet tal-Intelligence Finanzjarja fi skambji mal-entitajiet obbligati f'din il-faži, abbażi li dan jiżgura l-kunfidenzjalità tal-investigazzjonijiet tal-infurzar tal-liġi.

Barra minn hekk, **sa fejn is-setgħa għall-infurzar tal-liġi li tintalab informazzjoni minn entitajiet obbligati hija limitata għall-proċedimenti kriminali, dan jimplika l-użu tal-Ordni ta' Investigazzjoni Ewropea (OIE) għall-iskambju ta' informazzjoni bejn il-fruntieri**¹⁹. Skont xi awtoritajiet tal-infurzar tal-liġi, dan jirrappreżenta sfida konsiderevoli: l-OIE jista' jiehu sa 30 jum biex jiġi rikonoxxut, filwaqt li l-kriminali jcaqilqu l-flus bejn il-fruntieri fi ftit minuti jekk mhux sekondi. B'kuntrast ma' dan, xi Stati Membri fejn l-awtoritajiet tal-infurzar tal-liġi jistgħu jiskambjaw direttament ma' entitajiet obbligati fi stadju investigattiv bikri indikaw li huma jistgħu wkoll jiskambjaw informazzjoni aktar malajr bejn il-fruntieri. Fl-istess ħin, huwa importanti li jiġi mfakkar li l-limitazzjoni ta' tali setgħa għall-istadju investigattiv u r-rekwiżit ta' awtorizzazzjoni għudizzjarja fil-biċċa l-kbira tal-Istati Membri tirrifletti l-importanza tal-protezzjoni tal-informazzjoni sensittiva, kif hija d-data dwar it-tranżazzjonijiet finanzjarji.

Sfida ohra li spiss titqajjem fir-rigward tal-kooperazzjoni mal-entitajiet obbligati hija **l-aċċess tal-informazzjoni dwar il-kriptoassi**. Bosta Stati Membri emfasizzaw in-nuqqas ta' tweġibiet

¹⁸ L-entitajiet li huma obbligati jieħdu passi xierqa biex jidentifikaw u jivvalutaw ir-riskji tal-ħasil tal-flus u l-finanzjament tat-terroriżmu skont ir-regoli Kontra l-Hasil tal-Flus, bħall-istituzzjonijiet ta' kreditu, l-istituzzjonijiet finanzjarji, ċerti professjonisti (eż. nutara, avukati, awdituri, kontabilisti esterni, eċċ.), il-fornituri ta' servizzi ta' trusts jew ta' kumpaniji, l-aġenti tal-proprietà, in-negozjanti, il-klabbs tal-futbol, eċċ.

¹⁹ Id-Direttiva 2014/41/UE tal-Parlament Ewropew u tal-Kunsill tat-3 ta' April 2014 dwar l-Ordni ta' Investigazzjoni Ewropew f'materji kriminali (ĠU L 130, 1.5.2014, p. 1, ELI: <http://data.europa.eu/eli/dir/2014/41/oj>).

għat-talbiet tal-infurzar tal-liġi minn fornituri ta' servizzi tal-kriptoassi bbażati f'pajjiżi terzi iżda li joffru servizzi fi hdan l-UE. Din hija kwistjoni konsiderevoli meta wiehed jikkunsidra li l-isfruttament kriminali tal-kriptoaluta bħala metodu ta' hlas jinstab mhux biss fiċ-ċiberkriminalità iżda wkoll dejjem aktar f'oqsma ta' kriminalità bħat-traffikar tad-droga jew il-facilitazzjoni tal-immigrazzjoni illegali²⁰. Fost l-**aħjar prattiki** identifikati mill-Istati Membri biex jindirizzaw uħud mill-isfidi meta jikkooperaw mal-entitajiet obbligati hemm l-istabbiliment ta' shubijiet pubbliċi-privati fost l-entitajiet obbligati, l-Unitajiet tal-Intelligence Finanzjarja u l-awtoritajiet kompetenti, fejn flussi dinamici ta' informazzjoni jivvjaġġaw lejn iż-żewġ naħat biex jippermettu kollaborazzjoni aktar mill-qrib u mmirata dwar każijiet konkreti. Filwaqt li madwar nofs l-Istati Membri jipprezentaw xi forma ta' kooperazzjoni pubblika-privata, fil-biċċa l-kbira tal-każijiet hija limitata għall-iskambju tat-tipoloġiji u x-xejriet. Meta s-shubijiet jippermettu l-iskambju ta' informazzjoni operazzjonali, l-awtoritajiet u l-atturi finanzjarji jistgħu jaħdmu flimkien f'ambjent sigur biex jidentifikaw u jfixxlu l-iskemi finanzjarji illeċiti, u jipprovdu informazzjoni siewja għall-investigaturi²¹.

B'mod ġenerali, il-kapaċità tal-awtoritajiet tal-infurzar tal-liġi li jiksbu u jipproċessaw informazzjoni finanzjarja żdiedet, bis-saħħa tat-titjib li gābet id-Direttiva kif ukoll minn żviluppi oħra fil-qasam tal-kooperazzjoni pubblika-privata u l-kollaborazzjoni bejn l-aġenziji. Fl-istess hin, għad hemm għadd ta' sfidi, bħall-kapaċitajiet insuffiċjenti għall-ipproċessar ta' ammonti kbar ta' data, l-ostakli għall-awtoritajiet biex jiskambjaw mal-entitajiet obbligati meta jibnu l-każ u l-isfidi transfruntieri, meta titqies il-heffa li biha l-flus jistgħu jiġu ttrasferiti bejn il-fruntieri. Uħud mill-mudelli żviluppati matul l-aħħar snin, b'mod partikolari s-shubijiet pubbliċi-privati, jgħinu fl-indirizzar ta' dawn l-isfidi, filwaqt li l-istrumenti leġiżlattivi reċenti adottati, bħar-regoli l-ġodda Kontra l-Hasil tal-Flus u d-Direttiva (UE) 2024/1260, se jikkontribwixxu wkoll għal aċċess aħjar mill-awtoritajiet kompetenti għall-informazzjoni finanzjarja. Meta wiehed iqis il-htieġa li jiġu implimentati dawn l-inizjattivi importanti, **ma huwiex possibbli li f'dan il-mument jiġi konkluż fir-rigward tal-htieġa u l-proporzjonalità għall-estensjoni tad-definizzjoni ta' informazzjoni finanzjarja.**

4. KONKLUŻJONI

Id-Direttiva 2019/1153 ikkontribwiet l-aktar għat-titjib tal-kapaċità tal-awtoritajiet tal-infurzar tal-liġi biex jaċċessaw informazzjoni finanzjarja u informazzjoni oħra għall-prevenzjoni, id-detezzjoni, l-investigazzjoni u l-prosekuzzjoni ta' reati kriminali. **Għalkemm għad fadal xi lakuni li għandhom jiġu indirizzati, il-maġġoranza tal-Istati Membri ttrasponew id-Direttiva b'mod li jiżgura l-konformità mal-ghanijiet u mal-livell ta' salvagwardji previsti fid-Direttiva.** Mingħajr preġudizzju għal kwalunkwe azzjoni ta' infurzar li tista' tittiehed biex jiġi rrimedjat il-ksur li jifdal, il-Kummissjoni se tkompli taħdem mal-Istati Membri biex tiżgura li d-Direttiva 2019/1153 tiġi applikata b'mod effettiv. Bħala l-ewwel pass, il-Kummissjoni qiegħda tippjana li tadotta, fl-2026, att ta' implimentazzjoni biex tiżgura li l-entitajiet finanzjarji jipprovdu rekords tat-tranzazzjonijiet f'format komuni madwar l-UE, talba li ilhom jagħmlu l-awtoritajiet tal-infurzar tal-liġi, kif meħtieġ mill-emenda tad-Direttiva adottata f'Mejju 2024²².

Fl-istess hin, id-Direttiva hija parti minn sett ta' għodod usa' li għandu l-ghan li jiġġieled kontra l-hasil tal-flus u l-finanzi kriminali, li wħud minnhom dan l-aħħar ġew imsaħħa. Meta tiġi kkunsidrata **l-politika tal-Kummissjoni Ewropea ta' simplifikazzjoni u tnaqqis tal-piż**, dan

²⁰ <https://www.europol.europa.eu/cms/sites/default/files/documents/EU-SOCTA-2025.pdf>

²¹ [Policy-Summary-EFIPPP-Practical-Guide-operational-cooperation-1.pdf](#)

²² L-Artikolu 6a tad-Direttiva (UE) 2019/1153.

ir-rapport jippreżenta r-rabtiet tad-Direttiva ma' dawn l-istrumenti, u ma' biċċiet oħra ta' leġiżlazzjoni, u l-implikazzjonijiet prattiċi ta' xi wħud mid-dispożizzjonijiet tad-Direttiva, kif ukoll ir-rilevanza tagħhom biex jiġu żgurati salvagwardji adegwati. Dawk is-sejbiet jistgħu jkunu bażi għal diskussjonijiet ulterjuri mal-partijiet ikkonċernati biex jiġu indirizzati xi wħud mill-isfidi f'termini ta' piż amministrattiv u fir-rigward ta' discrepanzi potenzjali ma' strumenti leġislattivi oħra.

Fl-aħħar nett, għadu kmieni wisq biex issir konklużjoni dwar il-ħtieġa ta l-proporzjonalità ta' estensjoni tad-definizzjoni tal-informazzjoni finanzjarja. Apparti l-miżuri introdotti mid-Direttiva, għad hemm varjetà ta' fatturi b'impatt fuq il-kapaċità tal-awtoritajiet tal-infurzar tal-liġi biex jiksbu u jipproċessw informazzjoni finanzjarja li għadhom iridu jittejbu, bħal kapaċità tal-infurzar tal-liġi biex jipproċessa ammonti kbar tad-data, l-użu tas-shubijiet pubbliċi-privati fl-investigazzjonijiet finanzjarji jew l-iskambju rapidu tal-informazzjoni transfruntiera. Barra minn dan, il-firxa sħiħa tat-titjib li sar permezz tal-leġiżlazzjoni riċenti fuq l-investigazzjonijiet finanzjarji għadha ma ssarfetx, minhabba li l-leġiżlazzjoni rilevanti għadha fil-proċess li tiġi trasposta jew li tidhol fis-seħħ.